

मनोवल्लभ स्त्री. (तत्.) मनो. मन को अच्छी लगने वाली महिला, प्रेमिका, पत्नी।

मनोवांछा स्त्री. (तत्.) मन की अभिलाषा, मनोरथा।

मनोवांछित वि. (तत्.) मन को अच्छा लगने वाला, अभिलषित।

मनोविकार पुं. (तत्.) मनो. मन में उठने वाले भाव अथवा विचार, जो सकारात्मक न हों जैसे- क्रोध घृणा, द्वेष आदि, सकारात्मक भाव जैसे- भक्ति, प्रीति आदि मनोवैज्ञानिक विश्लेषण के आधार पर मन के विकार कहे जा सकते हैं, परंतु प्रत्यक्ष जगत में ऐसे भाव विकारों की गिनती में नहीं आते।

मनोविकृति विज्ञान पुं. (तत्.) मनो. मन की विकृतियों का अध्ययन करने वाला विज्ञान, मानसिक दुर्बलता अथवा रोगों के अध्ययन का विज्ञान, विक्षिप्तता अथवा अर्धविक्षिप्तता को विश्लेषित करने वाला विज्ञान।

मनोविज्ञान पुं. (तत्.) मनो. मानसिक व्यवहार, आचार-विचार आदि का अध्ययन करने वाला विज्ञान, चित्त की वृत्तियाँ विश्लेषित करने वाला विज्ञान, मानसिक प्रक्रियाओं को समझाने वाला शास्त्र, किसी अनुक्रिया, प्रेरणा अथवा अभिप्रेरणा का मन पर होने वाले प्रभाव का अध्ययन भी मनोविज्ञान के अन्तर्गत ही आता है।

मनोविदलता स्त्री. (तत्.) मनो. एक प्रकार की मनोविक्षिप्ति या मनोविकृति जिसमें व्यक्ति अंतर्मुखी या अन्यमनस्क हो जाता है एवं बेतुकी और गड़बड़ हरकतें करने लगता है और उसका आचरण और व्यवहार विभ्रमतापूर्ण होता है तथा उसमें विचार शक्ति तथा भावुकता का हास स्पष्ट होने लगता है।

मनोविश्लेषण पुं. (तत्.) मन के विचारों की समीक्षा, चित्त-विश्लेषण, इस बात का विश्लेषण या जाँच करना कि मनुष्य का मन किन-किन अवस्थाओं अथवा किन-किन स्थितियों में क्या और कैसे कार्य करता है या उसकी क्या अनुक्रिया होती है।

मनोवृत्ति स्त्री. (तत्.) मनो. मन का विकार, चित्तवृत्ति, मन के चलने या काम करने का

ढंग, भले या बुरे कामों की ओर प्रवृत्त होने अथवा अच्छे होने के विचार से मन की स्थिति।

मनोवेग पुं. (तत्.) मनो. मनोविकार, मनोवृत्ति, विचारों का फुर्तीलापन या चुस्ती, मन का विकार, मन का आवेग, मन की वह अवस्था जिसमें वह कभी एक बात की ओर और कभी दूसरी बात की ओर प्रवृत्त होता है।

मनोवेधक वि. (तत्.) मनो. हृदय को वेधने या चीर देने वाला, हृदय वेधी।

मनोवैकल्य पुं. (तत्.) मनो. वह अवस्था जिसमें ठीक और पूरी तरह से मानसिक विकास न होने के कारण मनुष्य की बुद्धि परिपक्व नहीं होती, मन की विकलता, व्याकुलता।

मनोवैज्ञानिक वि. (तत्.) मनो. 1. मनोविज्ञान का, मनोविज्ञान संबंधी, मानव स्वभाव के कारण उत्पन्न या होने वाला 2. मनोविज्ञान का पंडित, मनोविज्ञानी, मनोविज्ञान वेत्ता।

मनोव्यथा स्त्री. (तत्.) मनो. मनस्ताप, मन में रहने वाला दुख या कष्ट, मानसिक कष्ट, वेदना।

मनोव्याधि स्त्री. (तत्.) मनो. मानस रोग, मानसिक बीमारी, मन का रोग।

मनोव्यापार पुं. (तत्.) मनो. 1. मन की क्रिया, मानसिक क्रिया 2. संकल्प-विकल्प।

मनोहंस पुं. (तत्.) काव्य. में एक समवर्णिक छंद, मानहंस, मानसहंस।

मनोहत वि. (तत्.) मनो. निराश, हताश, नाउम्मीद।

मनोहत्या स्त्री. (तत्.) मनो. किसी व्यक्ति की अपनी मान्यताओं एवं मूल्यों तथा विश्वास को निम्न कोटि का सिद्ध करने और उनको जड़ से समाप्त करने और उनके स्थान पर बिलकुल उलटे एवं विरोधी या विपरीत विश्वास एवं मान्यताएँ स्थापित करना, भले ही ऐसा करने के लिए उस व्यक्ति पर शारीरिक और मानसिक यंत्रणाएँ अपनाई जाएँ।

मनोहर वि. (तत्.) 1. मन को आकर्षित करने वाला, सुंदर, सुघड़, मनोरम, मन को हरने या